


వక్షాబ్జుని దివ్యం



ప

కీర్రాజుగారితో పాటు ఆర్కిటెక్ట్ గీతాంజలీ మేడమ్, ఆవిడ అసిస్టెంటు జననీ, సివిల్ ఇంజనీర్ బలరామ్ రెడ్డి, వేణూ, నేనూ అరకు రైల్వే స్టేషన్లో కిరండోల్ పాసింజరు దిగేసరికి మధ్యాహ్నం పన్నెండు దాటింది.

ఫకీర్రాజుగారి దగ్గరకి పరుగెట్టుకొచ్చిన పాతికేళ్ళ కుర్రాడు “కన్నాబీరావుగారి అబ్బాయి నండి, నా పేరు సుధాకర్. నాన్నగారు అర్జంటు పని బడి జైపూరెళ్ళారండి. ఆయనొచ్చేలోగా మిమ్మల్ని జాగర్తగా చూసుకోమన్నారండి... రండి” అన్నాడు.





సుధాకర్ ముందు నడుస్తుంటే మేం అతన్ని ఫాలో అవుతున్నాం.
 “మీ ఫాదరెల్నింది రాజస్థాన్లో జయపూరా?” అడిగారు ఫకీర్రాజుగారు.
 “అబ్బే కాదండీ... ఒరిస్సా జైపూరు... ఇక్కడికి వంద కిలోమీటర్లులోపే
 నండి... రండి” అని పద్మాపురం గార్డెన్లోకి తీసుకెళ్ళాడు. పొడుగాటి సిల్వర్ హ్యూక్
 చెట్లకి పది అడుగులపైన టీక్ చెక్కతో కట్టిన కాటేజెస్ చూపించి “మీకు తెల్పను
 కోండి అయినా చెప్తున్నాను. వీటిని ట్రీ కాటేజెస్ అంటారు. లోపల చాలా బాగుం
 టాయి. వీటిలోనే మీ మకాం” అన్నాడు.
 వాటిలో సింగిల్ కాటేజ్ లూ డబుల్ కాటేజ్ లూ వున్నాయి. ఎవరికి కావల్సి
 నవి వాళ్ళని తీసుకొమ్మని ఫకీర్రాజుగార్ని మట్టుకు “మీకోసం సూటు బుక్ చేశాను

రండి” అంటా గార్డెన్ మధ్యలో ఎకరం నేలలో వందలాది పూడలూ కొమ్మల మధ్య ఉన్న పెద్ద మర్రిచెట్టు మధ్య కట్టిన కాటేజ్ దగ్గరకి తీసుకెళ్ళి ఎల్ వేవ్ లో ఉన్న చెక్క మెట్లమీంచి పై కెక్కించాడు.

లోపలికెళ్ళి చూస్తే అద్భుతం. అక్కడున్న ఫర్నిచరుతా రా టీక్ వుడ్ తో చేసిన వస్తువుల్లో ఇంటీరియర్ డెకరేషన్ చేశారు. హాల్లో తెల్లటి స్పాంజి పరుపులేసిన సోఫాలు, లోపలి కాట్స్ మీద బూరుగుదూది పరుపులు. ఏసీ మిషన్లు ఆన్ చేసేసరికి హాయిగా వుంది.

భోజనాలొచ్చాయి.

తిన్నాకా సుధాకర్ ని పిల్చిన ఫకీర్రాజుగారు “మీ నాన్నగారు వచ్చేలోగా కాలక్షేపమేంటి మాకు?” అన్నారు.

“మీరెక్కడికెళ్ళాలన్నా బండి రెడీగా వుంది” అన్నాడు సుధాకర్.

“చీకటి పడేలోగా ఎక్కడికెళ్ళి రమ్మంటావ్?” అన్నాను.

క్వాలిన్ డ్రైవర్ నాజర్ని పిల్చిన సుధాకర్ “డుమ్రెగూడా వాటర్ ఫాల్స్ దగ్గరకి తీసుకెళ్ళు” అన్నాడు. బయల్దేరింది బండి.

చాలా పద్దతిలో నడుపుతున్నాడు డ్రైవర్ నాజర్.

అరకు లెవల్ క్రాసింగ్ దాటి పదకొండు కిలోమీటర్లు ప్రయాణం చేశాకా డుమ్రెగూడా (చాపరాయి) వాటర్ ఫాల్స్ దగ్గర ఆపాడు. ఆగస్ట్ నించి జనవరి దాకా ఉధృతంగా పారే ఆ జలపాతం మొత్తం ఎండిపోయింది దిప్పుడు. వందల సంవత్సరాల నించి పడున్న ఆ బండరాళ్ళ మధ్య టూరిజం వాళ్ళు కొత్తగా కట్టి రంగులేసిన ఆ కట్టడాలు చాలా ఆర్టిసిషియల్ గా వున్నాయి.

ఎక్కువసేపుండ బుద్ధవక అక్కడ్పించి కించమండ, పెదగరువు, కోట్లపల్లి, హుకుంపేట దాటి చింతల వీధాచ్చి రైల్వే ఉన్న జోలాపుట్టూ, ఒనకడిల్లి రూట్లోకి తిరిగి ముందుకెళ్ళే మత్స్యగుండం వచ్చింది.

అక్కడ చిన్నచిన్న గుంటల్లో చేపలు. అవి వాళ్ళకి దేవతలంట. వాటి ముక్కులకి బంగారపు తీగలు కుడతారట. అక్కడకెళ్ళిన మాకు టూరిజం వాళ్ళ కట్టడాలే బాగా కనిపించాయి. ఎవరో చూపించారు చేపలుండే గుంటలు. తీరా అక్కడికెళ్ళి చూస్తే ఆ గుంటల్లో చేపలూ కనిపించలేదు. దేవతలూ కనిపించలేదు.

అక్కడ కాస్తేపు గడిపాకా బలరామ్ రెడ్డికి గీతాంజలి మేడమ్ కి మధ్య దేవుడున్నాడా లేదా అన్న వాదన మొదలయ్యింది. “ఈ టైపు ఆర్క్యుమెంటులు చాలా చూశాను. ఎప్పటికీ తెమలవు” అన్నారు ఫకీర్రాజుగారు.

సెగలు గక్కుతున్న ఆ డిస్కంవ్ మధ్యలో కొచ్చిన క్వాలిన్ డ్రైవర్ నాజర్ “సార్ మీకు మనుషుల్లోనే దేవుళ్ళుంటారని తెలీదాండీ?” అన్నాడు.

“ఏ మనిషిలో దేవుడున్నాడో చెప్పవయ్యా” అంది గీతాంజలి మేడమ్.

“చీకటి పడిపోయింది. రేపు చెప్పదూగానీ రాత్రి భోజనానికి అరకు వెళ్ళామా మధ్యలో ఏదన్నా వూరుందా?” అన్నాడు సివిలింజనీరు వేణు.

“పాడేరు వెళదాం సార్... అరకులా పాపులరవలేదుగానీ ఆ వూరికన్నా పెద్దది” అని బండిని ముందుకు పోనిచ్చాడు నాజర్.

పాడేరు ముందు తగిలే పాలిటెక్నిక్ వాళ్ళ బిల్డింగుల్లో లైట్లు వెలగడం లేదు. తలారిసింగి ట్రైబల్ వెల్ ఫేర్ హోస్టలు వార్డెనుగారు స్ట్రెండరేసుకుని నక్కలపుట్ట వేపెళ్ళిపోతున్నాడు. కాళీగారి సినిమాహాలు ముందున్న జనం నెమ్మదిగా లోపలకెళ్తున్నారు. కొండల మధ్యలో ఉన్న మోదకొండమ్మ (పాదాలు) గుడి పూజారి జన్నికృష్ణ ప్రసాదు పూళ్ళో కొస్తున్నాడు. భవానీ రెడీమేడ్, భవానీ హార్డ్వేర్ ఇలా ఆ పూళ్ళో చాలా బోర్డులున్నాయి. నాజర్నడిగితే “అవన్నీ ఒక కుటుంబానికి చెందినవేనండి” అంటా బండిని గంపరాయిలక్ష్మి హోటలు ముందాపాడు.

భోజనం చేస్తూ “ఇప్పుడే కాచినట్టున్నారు చాలా బాగుంది చేపల పులుసు” అన్నారు ఫకీరాజుగారు.

“నిన్నరాత్రి కాచిన చేపల పులుసు ఇవేళ తింటే రుచి అంటారండి మా సుగుణమ్మగారు” అన్న నాజర్ వాళ్ళ సుగుణమ్మగారి ఆవపెట్టిన పనసపొట్టు కూర గురించీ, రోట్లో దంచీ దంచని కొబ్బరి, పునాసమావిడి, పండు మిరపపుళ్ళ పచ్చడి గురించీ, చిన్నముక్కలు కోసిన వేటమాంసం ముక్కలూ, ఆగాకారగాయ ఇగురు గురించీ వారం రోజులైనా పూరగాయలాగ పాడవని నాటుకోడి వేపుడు గురించీ చెబుతుంటే నోరూరింది అందరికీ. ఆ వంటలు వెంటనే ఆరగించాలన్న ఆత్రం అందర్లోనూ పెరిగింది.

భోజనాలయ్యేకా తిరిగి అరకెళ్ళేసరికి బాగా రాత్రయ్యింది.

మర్నాడు అందరికీ బ్రేకఫాస్ట్ పట్టుకొచ్చిన వాళ్ళబాబాయి చెప్పాడు. కన్నాజీరావుగారింకా రాలేదంట. “ఫోనులో మాటాడదామంటే నాలుగురోజులుగా ఇక్కడ బిఎస్ఎన్నెల్ టవర్ ఫెయిలైంది. ఎట్టి పరిస్థితుల్లోనూ రేపు సాయంకాలానికి దిగిపోతారండి ఈలోగా ఇక్కడ మీరు చూడాల్సినవి చాలా ఉన్నాయి గదండి” అన్నాడు సుధాకర్.

“ఇవ్వేళ పద్మాపురం వాటర్ ఫాల్స్ వేపెళ్ళాం సార్” అన్నాడు నాజర్.

పద్మాపురం ఊరు దాటేదాకా బాగానే వుందిగానీ అక్కడ్నించి మొదలైంది గతుకుల రోడ్డు. బండి కదలడం కనాకష్టంగా వుంది.

పేరు తెలీని పసుపుపచ్చ చెట్ల కింద గొర్రెలూ మేకలూ మేస్తున్నాయి. వాటి యాజమాని విప్పిన గొడుగు నేలమీద పెట్టి ఆ నీడలో తల పెట్టి పడుకున్నాడు. అరడజను మంది గిరిజన స్త్రీలు షోగ్గా తయారయ్యి అరకు లోయవే వెళ్తున్నారు. వాళ్ళని క్రాసయిన అయిదుగురాడాళ్ళు నీళ్ళు పట్టుకుని సీవండి బిందెమీద సీవండి బిందె అలాగ నాలుగు బిందెల్దాకా పట్టుకుని ఎదురోస్తున్నారు. హాస్టళ్ళలో చదువుకుంటున్న కుర్రాళ్ళు శలవల కొచ్చారేమో ఎర్రటి టీ షర్టులూ వెలిసిపోయిన జీన్ పేంట్రేసుకుని ఎదురోస్తున్నారు.

ఆ గ్రామం పేరు రణజిల్లెడంట. అంగన్వాడీ స్కూలు, చిన్న కిరాణాకొట్టు, కాఫీ హోటలు సందుల్లోంచి వెళ్తున్న క్యాలిన్ లోంచి చూస్తుంటే గిరిజనుల ఇంట్లో ఫంక్షనేదో జరుగుతుంది. గాడిసాయిలు తప్పి, వాటి మీద ఇత్తడి డేగిశాలు పెట్టి వంటలు చేసుకుంటున్నారు.

బండిని ఇంకొంచెం ముందుకి తీసుకెళ్తుంటే ఎదురైన గిరిజన స్త్రీ “వెళ్తున్నారుగానీ అక్కడ నీళ్ళు లేవు దారి సరిగా లేదు” అంది ఒరియాలో.

చిరాకుపడ్డా వెనక్కి తిప్పాడు క్యాలిన్.



ఘాటీ ఎక్కాం. దారి పొడుక్కీ వేలాది ఎకరాల్లో ఉన్న పొడుగాటి సిల్వర్ హుక్ చెట్ల కింద రెండడుగుల ఎత్తులో కాఫీ చెట్లున్నాయి. ముదురు పచ్చరంగులో ఉన్న ఆ చెట్లు ఆకులమీద పడిన ఎండ వెండిలా మెరుస్తుంది. ఇక మిరియాల పాదులు సిల్వర్ హుక్ చెట్ల చుట్టూ అల్లుకుపోయున్నాయి. లోపలికి చూస్తుంటే పగలే వెన్నెల్లా కొన్నిచోట్ల, కొన్ని చోట్ల పగలే చీకటిలాగుంది. అక్కడక్కడా రోడ్డు పక్కనే ఉన్న పనసచెట్ల మొదట్లోనూ, కొమ్మలకి కాయలు. పండటానికింకా టైముందంట.

తైడ స్టేషనూ, ఏటిడిసి వాళ్ళు జంగిల్ బెల్టూ అని పేరు పెట్టి కట్టిన కాటేజ్ లూ, డముకునాటర్ ఫాలూ తిరిగి మధ్యాహ్నం అనంతగిరిలో వున్న తమిళం వాళ్ళ హోటలు శంకర్ విలాస్ లో భోజనం చేస్తున్నప్పుడు మళ్ళీ సుగుణమ్మగారి టాపికోచ్చింది. ఆమె హోటలు కొచ్చిన కారు డ్రైవరుకిగానీ ఆటో డ్రైవరుకిగానీ డబ్బులు వుచ్చు కోకండా భోజనం పెడతారంట. జాన్ అనే డ్రైవరు టూరిస్టుల్ని సుగుణమ్మగారి హోటలుకి ఎదురుగా వున్న అనకాపల్లి వాళ్ళ హోటలుకి గరివిడి వాళ్ళ హోటలుకి తీసుకెళ్తాడు. అది తెల్సి కూడా నవ్వుతా వాడికి స్రీ భోజనం పెడతారు సుగుణమ్మగారు. అంతేగాకండా చాలామంది డ్రైవర్లు ఆవిడ దగ్గర అప్పులు పట్టుకెళ్తారుగానీ తిరిగివ్వరు.

ఇలా ఆవిడ గురించి వింటుంటే 'ఎంత మంచి మనిషి ఆ సుగుణమ్మగారు. రేపు బొర్రా గుహలకెళ్ళి నప్పుడు తప్పకుండా ఆవిడ్ని చూడాలి, ఆవిడ హోటల్లో తప్పకుండా భోజనం చెయ్యాలి' అనుకున్నామంతా.

*



మర్నాడు పొద్దుట మంచులేదుగానీ చలి బాగా ఉంది. చెట్ల మీదున్న పక్షుల కిచకిచల శబ్దాలు చక్కగా వినబుద్దేస్తున్నాయి. పేరు తెలీని పక్షిదో అంతిమస్థాయిలో కూస్తా వెళ్ళిపోతుంది. వరసగా వున్న ఒక రకం పూలచెట్లు రాత్రంతా తియ్యటి వాసనోచ్చే వైలెట్ కలర్ పూలని గుట్టలుగా రాలాయి. (బ్రీ కాటేజ్ చెక్క మెట్లు దిగి ఆ రాలిన పూలని తొక్కుకుంటూ ముందుకెళితే బాటకి కుడిపక్కన మూడు అంతస్తుల్లో గుండ్రటి పాక కనిపించింది. తాటాకుతో కూడా మూడంతస్తుల పాక వెయ్యిచ్చా, ఇంతకుముందెక్కడా చూశ్చేదే అనుకుంటూ లోపలికెళ్ళి చూస్తే కుందేళ్ళు తాబేళ్ళు రామచిలకలూ పిచ్చికలూ పావురాళ్ళూ లవ్బర్షూ ఆ పాక లోపలి పంజరాల్లో ఆడుకుంటున్నాయి. కాఫీ స్లాస్కూ పేపర్ తో వచ్చిన సుధాకర్ “టిఫిన్లు కుర్రాళ్ళు తెస్తున్నారు సార్” అన్నాడు.

గంటలోపే తయారైపోయామంతా. నాజర్ క్వాలిస్ కూడా వచ్చేసింది.

ఘాటీ ఎక్కి రకరకాల మలుపులు తిరిగి సుంకరమెట్ట వంతెన దగ్గర కొచ్చాం. ఆ బెల్టులో జరిగే సంతల్లో కల్లా పెద్దది అరకు సంతయితే తర్వాతది సుంకరమెట్ట సంతేనంట. కర్రల్లో వేసిన పందిళ్ళ మీద ఎరువురంగూ ఎక్కువగా నీలం రంగు స్లాస్టిక్ సంచులు పరిచి ఆ నీడలో దుకాణాలు పెట్టారు. పందిళ్ళ చుట్టూ తాళ్ళు కట్టి వాటి మీద ముదురురంగుల చీరలూ గౌన్లూ చొక్కాలూ లుంగీలూ వేలాడగట్టి వ్యాపారస్తులు అమ్మడం. వాటిని తిరగేసి మరగేసి చూస్తూ “ఇవన్నీ కలకత్తా నించి తెచ్చిన చవకరకం మాకు తెల్లా” అని తెలివిగా బేరాలాడు తున్నారు.

స్లోగా ముందుకెళ్తుంది క్వాలిస్.

ఒకచోట కారం పెద్ద గుట్టపోసి కూర్చున్నాడో మనిషి. అతనికి కాస్త దూరంలో ఉప్పు పెద్ద రాసిగా పోసు కూర్చున్నాడింకో మనిషి. వాడి పక్కనే ఎండి చేపల దుకాణంవాడు. ఒకచోట సిక్క తియ్యని చింతపండు రెండు బుట్టలు పెట్టుకూర్చున్న గిరిజన (స్త్రీ రెండు కొండ అరిటిపళ్ళ గెలలూ ఓ వంద పైసాపిల్లు గుట్టతో గిరిజనుడు. టమోటాల గంపల్లో వచ్చిన భార్యాభర్తలు చాలా చవగ్గా అమ్మేస్తున్నారు.

“పంట ఎక్కువ అవటం వల్ల టమోటాల రేటు బాగా పడిపోయింది. అరకులోయలో ఏ షోట్లో చూసి నా టమోటా చెట్టీలే. ఈ సంతలో దుకాణాలన్నీ కిందనించి వచ్చిన వాళ్ళవేనండి. ఈ వ్యాపారుల్లో ఎక్కువమంది కోమట్లే సార్” అంటా హారన్ కొడున్నాడు నాజర్.

అనంతగిరి దాటి బొర్రాజంక్షను దగ్గర కొచ్చాం.

కుడి పక్కకి తిరిగితే విశాఖపట్నం, ఎడం పక్క దిగివలో కొన్ని మైళ్లు ప్రయాణం చేస్తే బొర్రా గ్రామం.

వెళ్తున్న మా దారి కడ్డంగా చెక్పోస్ట్ గేటులా పొడుగాటి కర్ర అడ్డం పెట్టి దానికి ఎడాపెడా నిలబడ్డారు కొంతమంది గిరిజన యువతులు.

“ఇదేంటి?” అన్నాడు ఉదయంనించీ నోరు విప్పని జనని.

“ఈ నెలంతా ఈ ఘాట్ రూట్ లో ఇలా పొడుగ్గా ఉన్న లావుపాటి కర్ర అడ్డం పెట్టి వచ్చే బళ్ళనీ వెళ్ళే బళ్ళనీ ఆపి ఒక రూపాయి సహాలు చేస్తారంట.”



“ఎందుకంట?” అడిగాడు వేణు.

“వేసవికాలం గదా, వీళ్ళకి పన్నండవండి. అందుకని ఇలా దండుకుంటారు. ఈ దండుకోడాన్నే ఈబెల పండగంటారండి. మనం రూపాయిస్తే సరే లేకపోతే మనమీద ఏదో కలిపిన రంగు నీళ్ళు పోసేస్తారండి. వంటి మీద అవి పడ్డచోటల్లా ఒకటే దురద. అంతేగాకండా ఈ ఆడోళ్లు ఒరియా భాషలో పచ్చి బూతులు తిడతారండి మన కర్ణం కాదనుకోండి” అన్నాడు.

“ఇదేం పండగయ్యా బాబూ” అంది గీతాంజలి మేడమ్.

“ఇది అనాదిగా వస్తున్నదండి. అయితే వీళ్ళీ మధ్య బాగా ముదిరిపోయారు. కింద నించి వచ్చిన వాళ్ళంటే చాలా చిన్న చూపయిపోయింది. ఇది మా నేల, మా రాజ్యం అంటా ఒకటే గొడవ, ఒకటే డామినేషన్” అన్నాడు నాజర్.

ఇక అక్కడ్నించి దారి పొడక్కి అదే గోల. రూపాయిస్తే కాదు అయిదంటున్నారా ట్రైబల్ లేడీస్. ఇవ్వకపోతే ఒరియాభాషలో తిట్లు.

“ఇవాళ ఫస్ట్ డే. రేపట్నుంచి ఘాటీ అంతా ఇదే అల్లరి” అన్నాడు నాజర్.

అలా కొంతదూరం వెళ్ళి అలిసిపోయిన మేం దారి పక్కనున్న ఆ పెద్ద పనసచెట్టు కింద బండాపాం. ఫక్రీరాజుగారు బొర్రా జంక్షన్లో కొన్న చల్లటి బీర్లు బయటికి తీసి అందరికీ ఇస్తున్నారు.

నా పక్కనే కూర్చున్న నాజర్కి బీరిస్తే రెండు గుటకలేసి “ఈ గిరిజనులు ఇలా ప్రవర్తించడానికి కూడా కారణం ఉందిలండి. కింది నించి వచ్చిన వాళ్ళు చాలా సంపాదిస్తున్నారు. ఎప్పుటికైనా వీళ్ళు గిరిజనుల్ని ముంచేస్తారని వాళ్ళ భయం. అందుకే ఈ డామినేషను. మీకో సంగతి తెల్సా సార్. అరకులోయలో వ్యాపారాలు చేసే వాళ్ళెవరిదీ సొంతూరు అరకులోయ కాదండి. ఆ మాట కొస్తే నాదీ కాదండి” అన్నాడు.

“ఏ వూరు మీది?”

“ఉత్తర కంచి.”

“కాశీ, దక్షిణ కాశీ తెల్సు. కంచి తర్వాత ఉత్తర కంచి ఒకటుందా?” అన్నారు ఫక్రీరాజుగారు.

“ఉందండి... ఎక్కడుందో లాస్ట్లో చెబుతాగానీ ఆ వూరంతా రాజుల మయవండి... ఈ బీరు తాగడం అయ్యేలోపు కాలక్షేపానికి మా వూరి కథాకటి చెప్తాను వింటారేంటి?” అన్నాడు.

“తప్పకండా” అని ఆ చల్లటి పనసచెట్టు మొదట్లో కూర్చుంటే తక్కిన వాళ్ళంతా జేరారు.

ఊళ్ళో రాజుల మేడలూ మండువా లోగిళ్ళు చాలా ఉన్నాయిగానీ వర్ధనరాజుగారి దివాణం తర్వాతే అవన్నీ. రాజు వీధిని జేర్చి వుంది వారి చావడి. దాన్ని కాకర్లపూడి వారి చావిడి అంటారు. దాంట్లో దశావతారాలూ, పేపాటలూ జరుగుతుంటాయి. రాత్రుళ్ళు పురాణకాలక్షేపాలు జరుగుతాయి. చావడికి అటూ ఇటూ పెద్ద పెద్ద గచ్చురుగులు. మధ్యనున్న ద్వారబంధం దాటి లోపలికెళ్తే లోపల అర్ధచంద్రాకారంలో రంగురంగుల అద్దల కిటికీలున్న గోపీచందనం రంగుమేడ. దాని చుట్టూ పెద్ద ప్రహారీగోడ.

లోపలికెళ్లే ఎత్తుగా పుష్టిగా బలంగా పొడుగాటి గిరజాల జుట్టూ, సిందూరపు బొట్టూ, మెలేసిన కోర మీసాల్తో వుండే వర్దనరాజుగారు పెద్దాపురం శిల్కులాల్నీ, ప్లేటంచు సొందూరు ఖద్దరు పంచా, పితాపురం నూర్జహాను అత్తరుతో గుబాళించి సోతావుంటారెప్పుడూ.

అతిథుల్ని తన ఇష్టానికి పిలుస్తారు భోజనానికి. అలా పిల్చినందుకు రాజుగార్ని ఒక్క మాటనరు రాణిగారు. సరిగదా, ఆవిడే వంటశాలలోకెళ్ళి స్వయంగా వండి పనోళ్ళతో లోగిట్లోకి పంపిస్తుంటారు. ఈ అతిథులు పల్లెదు, అర్దరాత్రీ అపరాత్రీ అనక రంగుల సవ్వారీ బళ్ళమీద ఆడవాళ్ళు బిషాణా సావిట్లోకి దిగు తుంటారు రాజుగారి కోసం. ఆ వచ్చిన వాళ్ళకి వండి వడ్డిస్తుంటారు మారాణిగారు.

విజయనగరం అవతల రాజువలోవలో ఉంటా ఎప్పుడన్నా చుట్టం చూపుకొచ్చే వర్దనరాజుగారి అమ్మయ్య గారూ కన్నమ్మయ్యగారూ అప్పయ్యగారూ, ఆ రాత్రిపూట దిగేరు దివాణంలోకి. సరిగ్గా అదే టైముకి ఈ ఆడోళ్ళు కూడా దిగేరు. ఈళ్ళొచ్చినట్టు ఆళ్ళకి తెలికండా వుండటానికి చాలా అవస్థలు పడాల్సిచ్చింది మారాణిగారికి.

ఒకసారేవయ్యుందో తెల్సాండీ, పెద్దాపురం నించి దిగిన నల్లశిల్కు చీరమ్మాయికి రాణిగారు ఇలా మర్యాదలు చేసి వెళ్ళేప్పుడు పసుపూ కుంకుమా చీరా జాకెట్టూ పెడితే ఏడుస్తా మా రాణిగారి పాదాల మీద పడిపోయి ఆ తర్వాత వృత్తి వదిలేసి దొండపూడి సాధువుగారి ఆశ్రమంలో చేరిపోయిందంట. ఇప్పటికీ మా ఉత్తర కంచీలో కథల కింద చెప్పుకుంటారా సంగతి.

జిల్లాలో ఎక్కడ కోడి పందాలు జరిగినా ఆ వార్తలు రాజుగారికి అందుతాయి. వచ్చేటప్పుడు ఉత్తర చేతుల్తో వచ్చే వర్దనరాజుగారు వెళ్ళేటప్పుడు ఎన్ని నోట్లకట్టలు తీసుకెళ్తున్నా మా రాణిగారు వర్దని ఆపరు సరిగదా ఆయన ఆనందానికి అడ్డెళ్ళగూడదు అనుకుంటారు.

రాజుగారికి నోటిదురుసు ఎక్కువ. ఎక్కడ ఏం మాటాడాలో తెలీదు, ఎలా మాటాడాలో తెలీదు. కాస్త పుచ్చుకున్నాకా అయితే బొత్తిగా తెలీదు. నోటి కొచ్చినట్టు మాటాడి గొడవలు పడొస్తే తెర వెనకనుంచి రాణిగారే మనుషుల్ని పంపించి గొడవలు సర్దుమణిగే ఏర్పాటు చేస్తారు. అంతే గాకండా వర్దనరాజుగారి గురించి బయట ఏవనుకుంటున్నారో ఎప్పటికప్పుడు వాకబు చేయించి, వారికి పదికాలాలపాటు మంచి పేరు రావడానికి ప్రయత్నాలు చేస్తుంటారు.

లోవకొత్తూరు నించి ఒక గుంపు దివాణంలో కొచ్చిందారోజు. లోపల్నుంచొచ్చిన రాజుగారు ఏంటన్నారు. వాళ్ళకి పెద్దయిన ఆ మనిషి వర్దనరాజుగారి ముందుకొచ్చి వాళ్ళ వూరు నాలుగూళ్ళ కూడలిలో వుందంట. అక్కడ వందడుగుల ఎత్తున్న అంజనేయస్వామి విగ్రహం కడదామంటే ఎవరూ రూపాయి చందా ఇవ్వలేదంట అందుకని మీ దగ్గర కొచ్చేం అన్నాడా పెద్ద.

“వందడుగులు కాదు రెండు వందల అడుగుల విగ్రహం కట్టించి పంచరంగులు వేయించండి మొత్తం నేనిస్తాను” అన్నారు రాజుగారు.

వాళ్ళంతా ఒక్కసారిగా వర్దనరాజుగారికి నమస్కారం చేసుకుని జయజయ నాదాలు చేసుకుంటా వెళ్ళి పోయారు.



మాటివ్వడం జరిగిందికానీ ఆ రెండు వందల అడుగుల స్వామి విగ్రహానికి చాలా ఖర్చయ్యింది. దివాణం లో సామంతా తీసిచ్చినా చాలేదు. అప్పుడు రాణిగారు వజ్రాలు పొదిగిన తమ ఏడువారాల నగలూ రాజుగారి కిచ్చేశారు. ఇలా మారాణిగారి గురించి చెప్పుకుంటాపోతుంటే వీడేదో కల్పించి చెపుతున్నాడు ఇలాంటోళ్ళుంటారా అని మీరనుకోవచ్చు. నమ్మకపోవచ్చు. నా వెనకాల నవ్వుకోవచ్చు. కానీ అల్లాసాక్షిగా నిజం మాటాడున్నానండి.

మా పూరి రాజుల కుటుంబాల్లో రెండు కుటుంబాలు వెనకటికప్పుడో నెల్లూరుజిల్లాలో వున్న పాపిరెడ్డి పాళెం వలస వెళ్ళిపోయేయి. వాళ్ళమ్మాయి పెళ్ళికి ఆ రాజులు మా వర్దనరాజుగార్ని స్వయంగా వచ్చి పిలిస్తే మందీ మార్చ లంతో బయల్దేరి వారం తర్వాత తిరిగొచ్చేరు రాజుగారు.

వచ్చిన వర్దనరాజుగారు ఏదో మనేదతో మంచం పట్టేరు.

రాజుగార్ని చూసి బెంబేలెత్తిపోయిన మారాణిగారు “ఏవయ్యిందో చెప్పండి” అన్నారు.

చెప్పకండా అటు పక్కకి తిరిగి పడుకున్నారు రాజుగారు.

ఎంతసేపు ఎన్నిసార్లు అడిగినా చెప్పడం లేదు రాజుగారు.

ఎప్పుడూ లేంది రాణిగారి గొంతు శృతి పెరిగి పెద్దగా అరుస్తూ “చెప్పకపోతే నా మీద ఒట్టే” అన్నారు.

అప్పుడు చెప్పేరు వర్దనరాజుగారు. పెళ్ళికెళ్ళిన పాపిరెడ్డి పాళెంలో ఒక అందమైన నల్లటి అమ్మాయి మీద మనసుపడ్డారు. మనుషుల్ని పంపించి అడిగిస్తే ఒక పొద్దుటి పూట వర్దనరాజుగారి విడిది దగ్గరకొచ్చిన ఆ నల్లటి అమ్మాయి ‘ఈ వయసులో నేన్నీకు కావల్సివచ్చేనా?’ అని తిట్టి ఉమ్మేసి వెళ్ళిపోయిందంట. ఆ అమ్మాయి పేరు రత్నకుమారంట. రాజుగారి మనేదకి కారణం అదంట.

ఆమె చుట్టూ వున్న ఆడజవాన్నేసుకుని ఆ అమావాస్యరాత్రి పాపిరెడ్డిపాళెం బయల్దేరారు మారాణిగారు. వారం పదిరోజులు గడిచాయి.

ఆవేళ తెల్లవారుఝామున రాజుగార్ని తిట్టి ముఖంమీద వుమ్మేసి వెళ్ళిన ఆ రత్నకుమారితో దివాణంలోకి దిగారు మా రాణిగారు.

నల్లటి ఆ రత్నకుమారిని చూసిన వర్దనరాజుగారికి తలెత్తి రాణిగార్ని ఎలా చూడాలో అర్థంగాక సిగ్గుతో తలొంచుకున్నారు.

ఆరైల్లు గడిచినియ్యి.

వర్దనరాజుగార్ని రకరకాల డిమేండ్లు చేసి ఆయన దగ్గర్నించి వస్తురూపంలోనూ డబ్బురూపంలోనూ చాలా డబ్బు లాగేసుకోడం మొదలెట్టిన రత్నకుమారి రాజుగార్ని మురిపిస్తూ బులిపిస్తూ వుందికానీ ఏ రాత్రీ ఆయన పక్కలో పడుకోలేదు. ఒక అర్ధరాత్రి లాక్కున్న సొమ్ముతో సవ్వారి బండోడి సాయంతో ఉత్తర కంచి దాటేసిందా నల్లటి రత్నకుమారి.

ఆ మనిషెళ్ళిపోయిన తర్వాత చాలా బెంగెట్టేసుకున్నారు రాజుగారు.

కాలం గడుస్తుంది.

ఆస్తులు సర్వం పోయాయి. దివాణం గోడలు కూల్చున్నాయి. బాగా ఆలోచించిన మారాణిగారు దివాణం లో పనివాళ్ళనందర్నీ తీయించేసి తలుపులు మూయించేసి దివాణం లోపలేం జరుగుతుందో పిసరంత కూడా బయటి ప్రపంచానికి తెలీకండా కాపాడారు.

సర్వం ఆర్పేసిన వర్ధనరాజుగారు ఓ తెల్లవారురూమున కాలం చేశారు. పిల్లలేని వారి వంశం అక్కడితో అంతమైంది అని, చెప్పడం ఆపిన నాజర్ “ఐనాగానీ ఇప్పటికీ దేవుడి పల్లకీ ముందు మూసి వున్న వర్ధనరాజుగారి దివాణం ముందు ఆపి ఆ రాజుల పేర్లు అర్చన చేసి ముఖ్యంగా మారాణి పేర్లు ప్రత్యేకమైన పూజలు చేసేకగానీ పూజ్యోకెళ్ళదు. అలాగే వీరముష్టోళ్ళు, గంగిరెద్దులోళ్ళు, పగటి వేషగాళ్ళు, మల్లికాసులోళ్ళు, మొదటి ఆట వర్ధనరాజుగారి దివాణం ముందే కడతారు. వాళ్ళ ఆటలూ పాటలూ మారాణిగారు ఆ దివాణం కిటికీలకున్న పంచరంగుల అద్దాల్లోంచి చూస్తున్నారని వాళ్ళ నమ్మకం.”

“ఇంతకీ ఆ రాణిగారు దివాణంలో వున్నారా లేరా?” కుతూహలంగా అడిగాడు ఫకీర్రాజుగారు. నన్నాడు నాజర్.

“నువ్వు చెప్పిందంతా విన్నాకా మీ సుగుణమ్మగారి కంటే ముందు ఉత్తర కంచి వెళ్ళి వర్ధనరాజుగారి దివాణంలో వున్న మీ రాణిగార్ని చూడాలనుంది?” అంది గీతాంజలి మేడమ్.

మళ్ళీ నవ్వి నాజర్ “ఈ ప్రపంచంలో మూడో కంటికి తెలీని రహస్యం ఒకటి చెప్పనాండీ?” అన్నాడు నాజర్.

“ఏంటీ?” అన్నాం.

“మారాణిగారే ఈ సుగుణమ్మగారు” అన్నాడు నాజర్.

“అర్థం కాలేదు” అంది జనని.

“ఒక అర్ధరాత్రిపూట ఆ దివాణం వదిలేసి ఈ బొర్రాగుహలు దగ్గరకొచ్చి హోటలు పెట్టుకున్న మారాణి గారే ఈ సుగుణమ్మగారు... పదండి భోజనాల టైమయ్యింది” అన్నాడు నాజర్.

స్వాతి సపరివారపత్రిక
13 అక్టోబర్ 2006

